

## ፫ ሰንበት ዘጰራቅሊጦስ 2004 ዓ.ም. (6/17/2012)



**መዝሙር:** ዓርገ እግዚአብሔር በቃለ ቀርጉ...

**ንባባት:** 1ቆሮ 12 1-12 1ዮሐ. 2:20-ፍ ግ.ሐ. 2:14-22 ዮሐ. 14:22-ፍ.

**ስብከት:** “ልቦን ጌራ ፍጠር ሊተ እግዚአብሔር፡ ወመንፈስ ርቱዕ አላድስ ውስተ ከርስየ፡ ከመ እንግር ኩሎ ፈቃደክ”።

**መዝሙር:** በዚ ሰንበት “እግዚአብሔር መልኸት እናተወቅዕ ዓረገ፣ ቀርኒ ዝብጦ እናተወቅዕ ብተሓገስ ኣብ የማን ኣብኡ ዓረገ፣ ኣብ ሰማያት ዓረገ መላእክቲ ተአዘዘዎ፣ ኩሎም ሓይልታትን ኩሎም ፍጥረታትን ተገዝእዎ፣ ንኣምላኽና ዘምሩ፣ ንንጉሥና ዘምሩ” ዝብል ንዝምር።

ክርስቶስ ካብዚ ዓለም ብዓይነ ስጋ ካብ ሓዋርያት ምስ ተፈልየ ንኹሉ ዝነግሮም መንፈስ ቅዱስ ተዋሂቦም። መንፈስ ቅዱስ ኣብ ኩሉ ጉዕዞ ሕይወቶም ብፍላይ ኣብ ስብከተ ወንጌል ምስኣም ከይኑ ንኹሉ ዝብልዎን ዝገብርዎን ከምዝሕግዎም ብንጹር ነጊርዎም ነሩ። “እቲ ኣባይ ብስመይ ዚሰዶ መጻናንዒ

መንፈስ ቅዱስ፣ ንሱ ኹሉ ሚምህረኩም ነቲ ኣነ ዝነገርኩኹም ዘበለውን ኬዘክረኩም እዩ” (ዮሐ 14:26) ኢልዎም ነሩ። “እዚ ኣነ ዝህበኩም ከምቲ ዓለም ዝህቦ ኣይኮነን ኣይትሸበሩ ኣይትፍርሁ” እናበለ መንፈስ ቅዱስ ዝህቦም ሓይልን ጸጋን ነጊርዎም ነሩ። ነዚ ርድኢት ኣብ ልብና ኣሕዲርና ኢና ነዚ እዋን ክነሕልፎ ዝግብኣና።

ቅዱስ ጳውሎስ ካብ መንፈስ ቅዱስ ዝወርድ ዝተፈላለየ ውህበታት ከምዘሎ እሞ ኩላትና በብዓይነቱ ውህበታት ተቐቢልና ኣሎና ኩሉ ውህበታት ከኣ ንጥቅሚ ኩልና እምበር ንግላዊ ረብሓና ከምዘይኮነ ይነግረና። ህያባት ኣብ ኣገልግሎት ክነውዕሎ ከሎና ንሰባት ኣብ መገዲ ኣምላኽ ንመልሶም። ኩልና ብግልና ዝተወሃብናዮ ነገር ኣሎና እሞ ቦቲ ዝተዋህበና መገዲ ኣምላኽ ክንሰብኽ ነሕዋትና ኣብ ጸጋ ድኅነት ክንሕብር እዋኑ እዩ።

“ ንኹል ፍቓድካ ምእንቲ ክነግር ንጹሕ ልቢ ፍጠረለይ ኣጎይታ፣ ሓቀኛ መንፈስ ኣብ ከርስይ ኣሕድር” ዝብል ጸሎት ሎሚ እውን ክንደግሞ ይግብኣና። ልብና ነጺሑ ማኅደር መንፈስ ቅዱስ ክንገብር ንሰናይ ኣድሕድ ክንወፍር እሞ ደቂ ሓደ ኣቦ ኮና ዓውት ውሉዳት ኣምላኽ ክንጭብጥ ንመንፈስ ቅዱስ ኣምላኽና ልብና ንኸፈተሉ።

### መዓልቲ ኣቦታት:

ኣብዚ ሃገር ሎሚ መዓልቲ ኣቦታት ተባሂሉ ንነፍስወክፍ ኣቦ ሰናይ ትምኒት ዝግለጸሉ ዝተፈላለየ ህያባት ዝውሃቡ ከምኡ ጸሎት ዝግበረሉ ዕለት እዩ። ነዚ ምኽንያት ብምግባር ንሕና እውን ንኹሎም ኣቦታት ኣምላኽ ጸግኡ ከብዝሓሎም ክባርኻም ቅዱሳት ክገብርዎም ነዚ መስዋዕቲ ቅዳሴ ነዕርገሎም ኣሎና።

ኣቦ ኣብ ሓንቲ ስድራ ቤት ዘልኣ ተራ ኩልና ንፈልጦ ኢና። ቆልዑት ኩሎም ነብኣም ክመስሉ እዮም ዝጽዕሩ፣ ኣብ ዓለም ካብ ኣብኣም ዝሕይል ወይ ዝብርትዕ ከምዘሎ ኣይኣምኑን እዮም። ንኣኸቲ ቆልዑት ዝኾነ ጸገም ነብኣም ክነግሩ እንከለዉ ስነ ኣእምራዊ ዕግበት ይስምዖም።

ሓደ እዋን ሓደ ኣቦ ንሓደ ፍሉይ ጉዳይ ተዓዲሙ ነበረ። ቅድሚ ምብጋሱ ኩሉ ክዳኑ ቀይሩ ጭሕሙ ላጽዮ ተሰናድዮ ተበጊሱ። እዚ ኣቦ ርእሱ በራሕ እዩ ነሩ። ክልተ ቆልዑት 3ን 4ን ዝዕድሚኦም ነበርዎ። ነብኣም ቀያይሩ ዝረኣይዎ ቆልዑት ነብኣም ክመስሉ ኣብ ባኞ ኣትዮም ቦቲ መላጸዩ ጭሕሙ ርእሶም ክላጸዩ ጀሚሮም እቲ ዝነኣሰ መጀመርያ ፍርቂ ፍርቂ ተላጽዮ መጽኤ

ነዚ ዝረአየ ኣቦ ተቐጢዑ ስለምንታይ ከምዚ ትገብር እናበለ ኣንጻርጺሩ ተዛሪብዎ፤ እቲ ዝንኣሰ ቆልዓ እናበኸየ ንጋወይ እንተ ረኤኻድኣ እንታይ ክትብል ኢኻ ኢልዎ። እቲ ዝዓበየ ቆልዓ ቅልቅል እንተበለ ኩሉ ርእሱ ተላጽዮ ሓሳማ ክመስል መጽኤ ወዮ ኣቦ ካብ ዓቕሙ ንላዕሊ ሓሪቕ ቦቲ ዝገበርዎ ከንጻርጽር ክራገም ጀሚሩ። ወዮ ዓቢ ቆልዓ እናበኸየ ኣቦ ብኹሉ ንኣኻ ክንመስል ኢልና ኣና ገርናዮ እልዎ ይብሃል። ሽዑ ወዮ ኣቦ ዝሒሉ ንደቁ ስዒሙ ሓቕፍዎም ይብሃል።

**ብኹሉ ነበኻ ምምሳል።** ነብኡ ዝመስል ንዝጊ ይመስል ዝብሃል ካብዚ ዝተላዕለ እዩ ዝመስል። ንኣሸቱ ቆልዑት ኩሉ ነገር ካብ ኣብኡም እዮም ዝወስድዎ ይብሃል። ኣብ ሓደ ዝተገብረ መጽናዕቲ ኣቦ ጸሎት ቤተ ክርስቲያን ምኻድ ዝፈቱ እንተኾነ ደቁ ቤተ ክርስቲያን ይፈትዉ እዮም ይብሃል። ኩሎም ማለት ግና ኣይኮነን። ናይ ኣቦ ጽልዎ ኣብ መጻኢ ሕይወት ደቁ ዓቢ ምዃኑ ክገልጽ ንማለት እዩ።

ዓለም ለኻዊ ተጣባቓይ መሰል ቆልዑት ኣብቲ ዘውጽኦ ሕጊ፣ ዝኾነ ቆልዓ ኣቦን ኣደን ክህልውዎ መሰል ኣልኦ ይብል። ሰብ ኪዳን ብገለ ጸገም ኣብ ፍትሕ ክበጽሑ ከለዉ ነዚ ይዝንግዑ። ንጥቕሚ ርእሶም ጥራሕ ዝሓሰቡ እዮም ዝፋትሑ። ኣብ ፍትሕ ሰብኣይን ሰበይትን እቶም ቀንዲ ዝጉድኡ ቆልዑት እዮም።

**ኣቦ ኣብ ገዝኡ ኣብ ሕብረተ ሰቡ ኣብነት ኣርኣያ ክኸውን ይግብኦ፡**

- **ኣብ መንፈሳዊ ሕይወቱ፡** ምስ ኣምላኽ ቀጻሊ ርክብ ክህልዎ ይግባእ። ሰብኣይ ተፈጥርኡ ኣምላኽ ምምሳል እዩ። ካብ ኣምላኽ ዝፈልዮ ሕይወት ከይዕብልሎ ጸሎት ክገብር ይግባእ። ንመንፈሳዊ ሕይወቱ ቀዳምነት ሂቡ ክጉዓዝ እንከሎ ጸጋ ኣምላኽ ኩሉ ጊዜ ምስኡ ኣሎ።
- **ሓላፍነት ስድራ ልዕሊ ኹሉ ክስምዖ ይግባእ።** ንስድርኡ መንፈሳውን ስጋውን ነገራት ክሓልዩሎም ይግባእ። መግቦም ክዳኖም ትምህርቶም ጥዕንኦም እኮታ ኩሉ ሓላፍነቱ ምዃኑ ሓሲቡ ክኸእል እንከሎ ኣብ ሕብረተ ሰብ ዓቢ ኣበርክቶ ኣልኦ።
- **ሕይወቱ ብልዑ ክመርሕ ይግባእ።** ኣቦ ለባም ክኸውን እንከሎ ብዙሕ ድኽመታት ይኸነፍ። ጸገም ገዝኡን ናይ ካልኦትን ኩሉ ጊዜ ብስቱር ክሕዝ እንከሎ ኣብ ለውጢ ከም ዝበጽሕ ይገብር።
- **ንደቁ ሞደል ኣርኣያ ክኸውን ይግብኦ።** ቆልዑት ብኸልተ ዝተፈላለዩ ፍቕሪ ተኸቢቦም ክዓብዩ ይግብኦም ማለት ብናይ ኣደን ኣቦን። ኣቦ ዝመርሖ ቆልዓ ርእሰ ምትእምማን ኣሕዲሩ ይጉዓዝ። ኣብዚ ናይ ኣቦ ተራ ወሳኒ እዩ።

**ኣቦታት ኣዕኑድ ሕብረተ ሰብን ሃገርን እዮም።** ዝኸትምና ኣቦታት ኣብ ዝኸትምና እምነት የብጽሕ። ናይ እግዚአብሔር ኣብ መንጎና ምህላው ክንገልጽ ኢልና ኣቦና ንብሎ። ኢየሱስ ጸሎት ከምህረና እንከሎ ኣቦ ኢልና ክንጽሊ ይሕብረና። ብምድራዊ ኣቦና ኣቢልና ናብ ሰማያዊ ኣቦና ንሓልፍ። ኣቦታት ጸዋዕትኦም ንደቆም ደቂ ኣምላኽ ምግባር እዮም።

ኣብ ሓደ ሕብረተ ሰብ ናይ ኣቦታት ዛሕሊ እንተ ተራእዩ ዓቢ ጸገም እዩ ዘስዕብ። ሃገርን ስድራን ዝድፈራ ኩነታት ኣቦታት ርኢኻ እዩ። ሃይማኖት እውን ዝያዳ ዝስበን ኣቦታት ንእምነቶም ክነብርዎ ከለዉ እዩ። ነቲ ዘልኦም ሓላፍነት ብግቡእ ክፍጽሙ ናይ ነፍሶ ወከፍና ጸሎት የድልዮም።

**ኣቦታት እምብኣር ኣምሓላለፍቲ እምነት ባህሊ ታሪኽ እዮም።** ኣቦታት ሓልፍነት ክስምዖም እሞ ንግላዎ ስምዖቶም ዓጊቶም ንኸልኦት ዘሕጉስ ዓደቦ ዝናበሩሉ ነገራት ቀዳምነት ክህቡ እንከለዉ ሽዑ ሰላም ተስፋ ኣሎ ማለት እዩ። ነዚ ክንገብር ከምቲ ኢየሱስ ዝበሎ “ክስዕበኒ ዝደሊ ርእሱ ይኸሓድ መዓልቲ መዓልቲ መስቀሉ ይጸር፤ እቲ ንነፍሱ ዝዕቅባ ከጥፍኦ እዩ እቲ ምእንታይ ዘጥፍኦ ግን ከድሕና እዩ” ዝበለና ኣብ ሕይወትና ክርኤ ይግባእ።

**እም ናይ ሎሚ አቦታት ብምንታይ ትልለዩ፥** ኣብ እምነትኩም ኣብ መዓልታዊ ሕይወትኩም ኣብ ርክባትኩም ብምንታይ ትፍለጡ። ንስድራኹም ንሕብረተ ሰብኩም ሓላፍነት ትለብሱዶ ኣሎኹም። ከም ሰባት መጠን ክትደኽሙ ይክኣል እዩ ሎሚ ንመንፈስ ቅዱስ ኣቦኹም ቤተይ ቤትካ ክገብር ብቅድስና ሕይወተይ ክመርሕ ሓግዘኒ በልዎ።

አደታት ነቦታት ህያብ ኣምላኽ ኢኽን ስለዚ ንኣምላኽ ክዝክሩ ንኣምላኽ ክሰምዑ ሓግዝቶም ክትኮና ሎሚ ቃል ሃብኦም። ኣብ ጉዕዞ ቅድስና ኣብ ኩሉ ምላኹም ኣሎና እናበልክን ኣጸናንዓኦም።

ኣቱም ውሉድ ነቦታትኩም ተኣዘዘዎም ስምዕዎም። ከምቲ ንኣምላኽ እትእዘዙ ተኣዘዘዎም። ነብኡ ዝእዘዝ ካብ ኣምላኽ በረኸት እዩ ዝለብስ። ልዕሊ ኹሉ ጸሎት ግበሩሎም።

አማርያም አደና ከምቲ ንሓዋርያት አቦታትና ኣብ መንግኦም ኮንኪ መንፈስ ቅዱስ ክቕበሉ ዝሓገዘኪ ሎሚ ነዞም ናይ ዘመና አቦታት ወድኺ መጻናንዒ መንፈስ ቅዱስ ከውርደሎም ክተማልድሎም ንልምነኪ ኣሎና። ኣብ ልቦም ሰላም ኣብ ኩሉ ንኣምላኽ ቀዳምነት ሂቦም ዝኸእሉሉ ሓይሊ ክትህብዮም ንልምነኪ ኣሎና።

አባ ንጉሠ ፍሥሓ